



IL-KUMMISSJONI EWROPEA

ID-DIRETTORAT ĠENERALI GĦALL-ISTABILITÀ FINANZJARJA, IS-SERVIZZI FINANZJARJI U L-UNJONI TAS-SWIEQ KAPITALI

Brussell, is-27 ta' April 2018

AVVIŻ LILL-PARTIJET IKKONĊERNATI

IL-HRUĠ TAR-RENJU UNIT U R-REGOLI TAL-UE FIL-QASAM TAL-ISTITUZZJONIJIET GĦALL-PROVVISTA TA' RTIRAR OKKUPAZZJONALI

Fid-29 ta' Marzu 2017, ir-Renju Unit ressaq in-notifika tal-intenzjoni tiegħu li johroġ mill-Unjoni skont l-Artikolu 50 tat-Trattat dwar l-Unjoni Ewropea. Dan ifisser li, sakemm ma jkunx hemm ftehim ratifikat dwar il-ħruġ¹ li jstabilixxi data oħra jew il-perjodu ma jiġix estiż mill-Kunsill Ewropew f'konformità mal-Artikolu 50(3) tat-Trattat dwar l-Unjoni Ewropea, il-liġi primarja u sekondarja kollha tal-Unjoni tiegħaf tapplika għar-Renju Unit mit-30 ta' Marzu 2019, 00:00h (CET) ("id-data tal-ħruġ"). Ir-Renju Unit imbagħad isir "pajjiż terz"².

It-tnejn għall-ħruġ mhijiex biss kwistjoni f'idejn l-awtoritajiet tal-UE u dawk nazzjonali iżda wkoll għall-partijiet privati.

Fl-isfond tal-inċertezzi konsiderevoli, b'mod partikolari f'dak li jikkonċerna l-kontenut ta' ftehim eventwali dwar il-ħruġ, l-Istituzzjonijiet għall-Provvista ta' Rtirar Okkupazzjonali ("Institutions for Occupational Retirement Provision - IORPs"), membri u benefiċjarji tal-IORPs, impriżi li jisponsorizzaw l-IORPs u partijiet ikkonċernati oħra huma mfakkra dwar ċerti riperkussjonijiet legali, li jeħtieġ li jiġu kkunsidrati meta r-Renju Unit isir pajjiż terz.

Sakemm ma jkunx hemm arrangament tranżitorju li jista' jkun inkluż fi ftehim eventwali dwar il-ħruġ, b'seħħ mid-data tal-ħruġ, ir-regoli tal-UE dwar l-IORPs, u b'mod partikolari d-Direttiva (UE) 2016/2341 tal-Parlament Ewropew u tal-Kunsill tal-14 ta' Diċembru 2016 dwar l-attivitajiet u s-supervizjoni ta' istituzzjonijiet għall-provvista ta' rtirar okkupazzjonali³ ma jibqgħux japplikaw għar-Renju Unit. Dan għandu l-konsegwenzi partikolari li ġejjin:

- Mid-data tal-ħruġ, l-IORPs registrati jew awtorizzati fir-Renju Unit mhumiex ser jibqgħu jibbenefikaw mir-reġistrazzjoni jew mill-awtorizzazzjoni skont id-Direttiva (UE) 2016/2341⁴ biex jipprovdu servizzi fl-Unjoni u ser jitqiesu bħala impriżi ta' pajjiżi terzi li fil-konfront tagħhom ma tapplikax id-Direttiva (UE) 2016/2341. Dan ifisser li, mid-data tal-ħruġ, dawk l-IORPs mhumiex ser jibqgħu jithallew joperaw, abbażi tar-reġistrazzjoni jew tal-awtorizzazzjoni li għandhom bħalissa bħala IORPs

¹ Għaddejnin negozjati mar-Renju Unit bil-ħsieb li jintlaħaq ftehim dwar il-ħruġ.

² Pajjiż terz huwa pajjiż mhux membru tal-UE.

³ ĠU L 354, 23.12.2016, p. 37. Din id-Direttiva ser tħassar id-Direttiva 2003/41/KE tal-Parlament Ewropew u tal-Kunsill tat-3 ta' Ġunju 2003 dwar l-attivitajiet u s-supervizjoni ta' istituzzjonijiet għall-provvista ta' rtirar okkupazzjonali (ĠU L 235, 23.9.2003, p. 10). Ser ikollha tiġi applikata mill-Istati Membri mhux aktar tard mit-13 ta' Jannar 2019.

⁴ L-Artikoli 9, 11 u 12 tad-Direttiva (UE) 2016/2341.

għal dawk il-membri jew benefiċjarji li r-relazzjoni tagħhom mal-impriza sponsor tkun irregolata mil-liġi soċjali u mil-liġi tax-xogħol rilevanti għall-qasam tal-iskemi ta' pensjoni okkupazzjonali ta' Stat Membru tal-UE-27 (minn hawn 'il quddiem imsejha "membri u benefiċjarji tal-UE-27"). L-assi se jkunu fir-Renju Unit u l-membri u l-benefiċjarji se jkollhom jiddependu fuq il-liġi nazzjonali tar-Renju Unit biex jingħataw aċċess għall-assi tagħhom.

- Mid-data tal-hruġ, il-IORPs registrati jew awtorizzati fir-Renju Unit ser ikollhom jikkonformaw mar-regoli tal-Istat Membru ospitanti applikabbli għall-attivitajiet tal-IORPs registrati jew awtorizzati f'pajjiż terz, f'dak li għandu x'jaqsam mal-attivitajiet relatati ma' membri u benefiċjarji tal-UE-27. Dawk ir-regoli se jkunu jistgħu jirrekjedu registrazzjoni jew awtorizzazzjoni mill-awtorità kompetenti rilevanti tal-Istat Membru ospitanti f'konformità mar-regoli nazzjonali applikabbli. Madankollu, tali registrazzjoni jew awtorizzazzjoni ma tagħtix id-dritt li jsir negozju fl-Istati Membri kollha tal-UE, iżda tkun limitata għal dak l-Istat Membru li jkun għamel ir-registrazzjoni jew hareġ l-awtorizzazzjoni.
- Qabel id-data tal-hruġ, dawk l-IORPs li jkunu registrati jew awtorizzati fir-Renju Unit li jkunu attivi fuq livell transkonfinali fl-UE-27 għandhom jikkuntattjaw l-awtoritajiet kompetenti tal-Istati Membri ospitanti rilevanti tal-UE-27 sabiex tittiehed deċiżjoni dwar jekk ikunux se jithallew jissoktaw l-attivitajiet tagħhom f'konformità mal-liġi nazzjonali f'dak l-Istat Membru u b'liema kundizzjonijiet. Skont dak li jirriżulta, jista' jkun li jkollhom jieħdu miżuri ta' kontingenza:
 - Jekk ma jkunx possibbli li jissoktaw l-operazzjonijiet transkonfinali fi Stat Membru tal-UE-27, l-IORPs tar-Renju Unit jistgħu jiddeċiedu li jitransferixxu l-portafoll tagħhom relatat ma' membri u benefiċjarji tal-UE-27 lil IORP riċeventi li tkun registrata jew awtorizzata fl-UE-27 sabiex dawk il-membri u benefiċjarji jibqgħu fil-qafas tal-IORP tal-UE. L-Artikolu 12 tad-Direttiva (UE) 2016/2341, li għandha tiġi trasposta sa mhux aktar tard mit-13 ta' Jannar 2019, tipprevedi l-proċedura ta' trasferiment⁵. Jekk ma jsirx trasferiment, l-IORP tar-Renju Unit ma tkunx tista' tibqa' topera l-iskemi tal-pensjoni tal-membri u l-benefiċjarji tagħha tal-UE-27, u l-konsegwenzi għall-membri u l-benefiċjarji tagħha tal-EU-27 huma deskritti aktar 'il fuq.
 - Jekk Stat Membru jippermetti li jissoktaw l-attivitajiet transkonfinali skont il-liġi nazzjonali, l-IORPs ikollhom jiddeċiedu dwar jekk isegwux dawk ir-regoli jew jitransferixxux il-portafoll.
- L-imprizi sponsor stabbiliti fl-UE-27 li jhallsu kontribuzzjonijiet lil IORP registrata jew awtorizzata fir-Renju Unit għandhom jivvalutaw il-kundizzjonijiet għall-issuktar tal-iskemi rilevanti abbażi tal-liġi nazzjonali tal-Istat Membru fejn ikunu stabbiliti. Fi kwalunkwe każ, mid-data tal-hruġ, dawk l-iskemi tal-pensjoni mhumiex ser jibqgħu jibbenefikaw mill-qafas legali previst mid-Direttiva (UE) 2016/2341. Jekk Stat Membru ospitanti ma jippermettix li l-IORP tar-Renju Unit tkompli bl-attivitajiet transkonfinali tagħha, l-imprizi sponsor jkollhom jaċċertaw li jew l-IORP inkwistjoni

⁵ Sakemm l-Istati Membri jkunu għadhom ma trasponewx id-Direttiva (UE) 2016/2341, tibqa' tapplika d-Direttiva 2003/41/KE. Id-Direttiva 2003/41/KE ma tipprevedix proċedura ta' trasferiment. Madankollu, trasferiment ikun jista' jsir abbażi ta' ftehim bejn l-awtoritajiet tal-IORPs li jkunu se jagħmlu t-trasferiment u dawk li jkunu se jirċevuh. F'dan il-każ, l-IORPs ikunu jistgħu jibdeu tali trasferiment.

tigi trasferita jew inkella jsibu IORP oħra. L-imprizi sponsor stabbiliti fir-Renju Unit u li jhallsu l-kontribuzzjonijiet lil IORP registrata jew awtorizzata fl-UE-27 fir-rigward ta' skema tal-pensjoni għal membri jew benefiċjarji li r-relazzjoni tagħhom mal-impriza sponsor tkun irregolata mil-liġi soċjali u mil-liġi tax-xogħol tal-UE-27 ser ikunu jistgħu jibqgħu jistgħu jhallsu dawk il-kontribuzzjonijiet⁶ filwaqt li jkunu sugġetti għad-Direttiva (UE) 2016/2341.

- Mid-data tal-ħruġ, il-membri u l-benefiċjarji li r-relazzjoni tagħhom mal-impriza sponsor ta' IORP tal-UE-27 tkun irregolata mil-liġi soċjali u mil-liġi tax-xogħol rilevanti tar-Renju Unit għall-qasam tal-iskemi ta' pensjoni okkupazzjonali ("membri u benefiċjarji tar-Renju Unit")⁷ mhumiex ser jibqgħu jibbenefikaw mill-qafas legali stipulat fid-Direttiva (UE) 2016/2341, anke jekk l-IORP tkun registrata jew awtorizzata fl-UE-27⁸. Id-deċiżjoni dwar jekk IORP tal-UE-27 tithalliex tagħti servizzi lill-membri u lill-benefiċjarji f'pajjiż terz, u skont liema qafas regolatorju tkun tista' tagħtihom, trid tigi vvalutata f'konformità mar-regoli nazzjonali applikabli għall-IORP.
- Kontinwità kuntrattwali: Il-fatt li IORP registrata jew awtorizzata fir-Renju Unit titlef ir-registrazzjoni/awtorizzazzjoni tal-UE jista' jaffettwa l-kapaċità tagħha li twettaq ċerti obbligi u attivitajiet u li tiżgura l-kontinwità tas-servizz b'rabta mal-kuntratti li jkunu ġew konkluzi qabel id-data tal-ħruġ⁹. Jenħtieġ li l-IORPs, l-imprizi li jisponsorizzaw l-IORPs u l-partijiet ikkonċernati l-oħra jivvalutaw l-impatt tal-ħruġ tar-Renju Unit fuq l-operazzjonijiet u l-arranġamenti kuntrattwali tagħhom u jidentifikaw u jnaqqsu kemm jista' jkun ir-riskji ta' konformità anke f'koperazzjoni mas-supervizuri nazzjonali rilevanti u mal-Awtorità Ewropea tal-Assigurazzjoni u l-Pensjonijiet tax-Xogħol (EIOPA).
- F'konformità mal-Artikolu 37(3) tad-Direttiva (UE) 2016/2341, il-membri u l-benefiċjarji tal-IORP għandhom jirċievu kwalunkwe informazzjoni rilevanti dwar tibdil fir-regoli tal-iskema ta' pensjoni fi żmien raġonevoli. Dan jinkludi tagħrif dwar l-impatt fuq id-drittijiet tagħhom u l-ġħoti ta' servizzi tal-IORP bħala konsegwenza tal-ħruġ tar-Renju Unit mill-UE, u dan peressli l-ħruġ jista' jwassal għal tibdil fir-regoli tal-iskema ta' pensjoni tagħhom.

Is-sit web tal-Kummissjoni dwar l-Assigurazzjoni u l-Pensjonijiet (https://ec.europa.eu/info/business-economy-euro/banking-and-finance/insurance-and-pensions_mt) jagħti informazzjoni ġenerali dwar l-attivitajiet tal-IORP. Dawk il-paġni jiġu aġġornati b'informazzjoni addizzjonali, fejn meħtieġ.

Il-Kummissjoni Ewropea

Id-Direttorat Ġenerali għall-Istabbiltà Finanzjarja, is-Servizzi Finanzjarji, u l-Unjoni tas-Swieq Kapitali

⁶ L-Artikolu 6(3) tad-Direttiva (UE) 2016/2341 ma tispesifikax jekk l-impriza sponsor għandhiex ikollha post ta' stabbiliment partikolari.

⁷ Il-membri u l-benefiċjarji tar-Renju Unit jistgħu jirrisjedu fir-Renju Unit jew fl-EU-27.

⁸ Ara l-Artikolu 6(19) tad-Direttiva (UE) 2016/2341 dwar id-definizzjoni ta' attività transfruntiera.

⁹ Billi d-Direttiva (UE) 2016/2341 ma fiha l-ebda dispożizzjoni speċifika dwar kif jista' jiġi żgurat li l-kuntratti jibqgħu jiġu onorati, din hija kwistjoni li tigi deċiża mil-liġi nazzjonali tal-Istat Membru ospitanti.